



Натаму – в поле битолско  
чемрее врба проклета –  
под врбата незнаен гроб,  
в гроб лежи војник непознат.

Лежи од војна световна,  
лежи – и веќе земјосал –  
силно го тога изела  
задека тука загинал.

Никој крај него немаше –  
вишното небо врз него,  
земјата скришна под него –  
над гробот врба стушена.

А таде – в гори зелени  
в сума гробишта лежеа  
делии – одбор јунаци  
за татковината паднати.

В полноќ се над ним дрвјата  
од жалба силно свиваа –  
горските бистри езерца  
в силна светлина светеа.

И од ним – самовилите  
една по една идеа –  
од гроб до гроб го дигаа  
јунак до јунак – на оро.

И кога сите минеа  
покрај врбата стушена –  
делии се запираа  
незнаен брат си викаа:  
“Ја стани, море, јабанец  
на оро со самовили!  
зора се зори – петлите  
скоро ќе в село пропеат!”

А тој од гробот тепкаше  
дума врз дума чемерна: –  
“Минете, браќа, врвете,  
Не сум ви лика – прилика!  
Кој умрел за татковината  
и за човечки правдини –  
каде вас, братко, не гинел,  
со вас до векот живеел.

Вие му песна пеете,  
вие го со песна жалите –  
така се сите раѓате  
и така си умирате!

А тука – зожто паднав ја?  
зошто ме куршум прониза,  
зошто ме земја притисна –  
за кого лудо загинав?

Кажете, браќа, кажете,

кажете – па поминете –  
мене ме ништо не дига,  
мојата смрт е – карасмрт!”

Делии глави веднеа,  
немеа самовилите –  
тешко на тија, горко им  
така што гинат на војна!